

பிரஸார் பாரதி

இந்திய வானொலி, சென்னை-4

22 02 2025

SATURDAY

12.40 PM

ஆகாஷ்வாணி

தலைப்புச் செய்திகள்

1. மொரிஷியஸின் தேசிய தின கொண்டாட்டத்தில் சிறப்பு விருந்தினராக பிரதமர் திரு நரேந்திர மோடி பங்கேற்பார் என்று அந்நாட்டு அரசு அறிவித்துள்ளது.
2. வேளாண் அறிவியல் திருவிழாவை மத்திய வேளாண்துறை அமைச்சர் திரு சிவ்ராஜ் சிங் செளகான் இன்று புதுதில்லியில் தொடங்கிவைத்தார்.
3. நாடு முழுவதும் அடுத்த ஐந்தாண்டுகளுக்குள் மின்சார வாகனங்களை சார்ஜ் செய்வதற்கான ஒரு லட்சம் மையங்கள் ஏற்படுத்தப்படும் என்று மத்திய அரசு கூறியுள்ளது.
4. ஜப்பான் உடனான கூட்டு ராணுவ பயிற்சியில் பங்கேற்பதற்காக இந்திய ராணுவத்தினர் இன்று அந்நாட்டுக்கு புறப்பட்டு சென்றனர்.
5. ஆசிய கோப்பை வில்வித்தை போட்டியில் இந்தியா இன்று இரண்டு தங்கப்பதக்கங்களை வென்றது.

--- இனி விரிவான செய்திகள் ---

<<<<<<>>>>>>

மொரிஷியஸின் தேசிய தின கொண்டாட்டத்தில் சிறப்பு விருந்தினராக பிரதமர் திரு நரேந்திர மோடி பங்கேற்பார் என்று அந்நாட்டு அரசு அறிவித்துள்ளது.

மொரிஷியஸ் நாடாளுமன்றத்தில் இதற்கான அறிவிப்பை அந்நாட்டு பிரதமர் திரு **Navin Chandra Ramgoolam** பலத்த கரகோஷங்களுக்கு இடையே வெளியிட்டார்.

திரு நரேந்திர மோடி இந்த நிகழ்ச்சியில் பங்கேற்க ஒப்புக்கொண்டது மொரிஷியஸுக்கு கிடைத்த பெருமை என்று அவர் கூறினார்.

இருநாடுகளுக்கு இடையேயான நல்லுறவை இது எடுத்துரைக்கும் என்றும் அவர் தெரிவித்தார்.

மொரிஷியஸ் சுதந்திரம் அடைந்ததை குறிக்கும் வகையில் தேசிய தின கொண்டாட்டம் ஆண்டுதோறும் மார்ச் மாதம் 12-ஆம் தேதி நடைபெற்று வருகிறது.

கடந்த ஆண்டு நடைபெற்ற தேசிய தின நிழ்ச்சியின் சிறப்பு விருந்தினராக குடியரசுத் தலைவர் திருமதி திளேபதி முர்மு பங்கேற்றார்.

<<<<<<>>>>>>>>

மத்திய வேளாண்துறை அமைச்சர் திரு சிவ்ராஜ் சிங் செளகான் வேளாண் அறிவியல் திருவிழாவை இன்று புதுதில்லியில் தொடங்கிவைத்தார்.

நாளைய மறுநாள் வரை நடைபெறவுள்ள இந்த திருவிழாவில், இந்திய வேளாண் ஆராய்ச்சிக்குழுமத்தின் புதிய பயிர் ரகங்கள் மற்றும் தொழில்நுட்பங்கள் குறித்து விவசாயிகளுக்கு நேரடியாக செயல் விளக்கங்கள் அளிக்கப்பட உள்ளன.

வேளாண்துறையில் தொழில்நுட்ப பயன்பாடு குறித்தும் இதில் விரிவாக எடுத்துரைக்கப்படும் என்று எமது செய்தியாளர் தெரிவிக்கிறார்.

<<<<<<>>>>>>>>

விவசாய சங்க பிரதிநிதிகளுடன், மத்திய அரசு குழுவினர் இன்று சண்டிகரில் பேச்சு நடத்துகின்றனர்.

மகாத்மா காந்தி பொது நிர்வாக மையத்தில் இந்த பேச்சுக்கள் நடைபெறவுள்ளதாக எமது செய்தியாளர் தெரிவிக்கிறார்.

வேளாண் விளைப்பொருட்களுக்கான குறைந்தபட்ச ஆதரவு விலை வழங்கும் நடைமுறைக்கு சட்டப்பூர்வ அந்தஸ்து வழங்க வேண்டும் உள்ளிட்ட விவசாயிகளின் பல்வேறு கோரிக்கைகளுக்கு தீர்வுகாணும் நோக்கில் இந்த பேச்சுவார்த்தை நடைபெறவுள்ளது.

மத்திய வேளாண் அமைச்சர் திரு சிவ்ராஜ் சிங் செளகான் இந்த பேச்சுக்களில் பங்கேற்கக்கூடும் என்று எதிர்பார்க்கப்படுகிறது.

<<<<<<>>>>>>>>

நாடு முழுவதும் அடுத்த ஐந்தாண்டுகளுக்குள் மின்சார வாகனங்களை சார்ஜ் செய்வதற்கான ஒரு வட்சம் மையங்கள் ஏற்படுத்தப்படும் என்று மத்திய மின்துறை அமைச்சர் திரு மனோகர்வால் கூறியுள்ளார்.

புதுதில்லியில் செய்தியாளர்களிடம் பேசிய அவர், புதுப்பிக்கத்தக்க எரிசக்தி பயன்பாட்டிற்கு மத்திய அரசு ஊக்கம் அளித்து வருவதாக கூறினார்.

ஊரகப்பகுதிகளில் மின்விநியோகம் வெகுவாக மேம்பட்டுள்ளதாக அவர் தெரிவித்தார்.

மின் கட்டமைப்புகள் வலுப்படுத்தப்பட்டு வருவதாகவும் திரு மனோகர் வால் கூறினார்.

<<<<<<>>>>>>>>

டிஜிட்டல் தளங்களில் ஆபாசம் மற்றும் வன்முறை காட்சிகள் இடம்பெறுவதை தடுக்க வேண்டும் என்பது தொடர்பாக பெறப்பட்ட புகார்கள் மீது தகவல் ஒலிபரப்பு அமைச்சகம் ஆய்வு மேற்கொண்டு வருகிறது.

தற்போது செயல்பாட்டில் உள்ள நெறிமுறைகளின்படி நடவடிக்கை எடுக்கலாமா அல்லது புதிய சட்ட விதிகளை வகுக்கலாமா என்பது குறித்து பரிசீலிக்கப்பட்டு வருவதாக நாடாளுமன்ற நிலைக்குழுவிடம் தகவல் ஒலிபரப்பு அமைச்சகம் கூறியுள்ளது.

<<<<<<>>>>>>>>

தமிழகத்தின் நாமக்கல் மாவட்டம் புதுப்பாளையத்தில் தமது நாடாளுமன்ற உறுப்பினர் தொகுதி மேம்பாட்டு நிதியிலிருந்து சமுதாயக்கூடம் மற்றும் மேல்நிலை நீர்த்தேக்கத் தொட்டி அமைக்கப்படும் என்று மத்திய இணையமைச்சர் திரு எல். முருகன் கூறியுள்ளார்.

இன்று இதற்கான இடத்தை அதிகாரிகளுடன் இணைந்து ஆய்வு செய்து அப்பகுதி மக்களிடையே அவர் கலந்துரையாடினார்.

புதுப்பாளையம் மக்களின் குடிநீர் தேவையை பூர்த்தி செய்யும் வகையில் இந்த மேல்நிலை நீர்த்தேக்கத் தொட்டி இருக்கும் என்று அவர் குறிப்பிட்டார்.

குறித்த காலத்திற்குள் இவற்றை கட்டி முடிக்குமாறும் திரு எல். முருகன் அதிகாரிகளுக்கு அறிவுறுத்தினார்.

<<<<<<>>>>>>>>

உத்தராகண்ட் சட்டப்பேரவையில் நில பத்திரப்பதிவுகளை ஒழுங்குபடுத்துவதற்கு வகை செய்யும் மசோதா நிறைவேறியது.

குரல் வாக்கெடுப்பு மூலம் இந்த மசோதா நிறைவேறியதாக எமது செய்தியாளர் தெரிவிக்கிறார்.

இந்த மசோதா வரலாற்று சிறப்புமிக்க சீர்திருத்த நடவடிக்கை என்று அம்மாநில முதலமைச்சர் திரு புஷ்கர் சிங் தாமி கூறியுள்ளார்.

நில முறைகேடுகளை தடுப்பதற்கு இந்த மசோதா உதவிடும் என்றும் அவர் தெரிவித்தார்.

நிலங்கள் முறையாக பராமரிக்கப்படுவதை உறுதி செய்வதற்கும் இந்த மசோதா உதவிடும் என்று திரு புஷ்கர் சிங் தாமி கூறினார்.

<<<<<<>>>>>>>>>>

இனி மகா கும்பமேளா குறித்த செய்திகள்...

(சுஷண்ட் பைட் - Song - 8 நொடிகள்)

உத்தரப்பிரதேசத்தின் பிரயாக்ராஜில் நடைபெற்றுவரும் உலகின் மிகப்பெரிய ஆன்மிக திருவிழாவான மகா கும்பமேளாவில் பிஜேபி தலைவரும், மத்திய அமைச்சருமான திரு ஜெ பி நட்பா இன்று பங்கேற்கிறார்.

இதுவரை 60 கோடி பேர் பங்கேற்றுள்ள இந்த கும்பமேளாவில், இதுவரை இல்லாத அளவிற்கு தொழில்நுட்பங்கள் பயன்படுத்தப்பட்டுள்ளன.

குறிப்பாக, செயற்கை நுண்ணிறை பயன்படுத்தி மேற்கொண்ட கண்காணிப்பு நடவடிக்கைகள் பெரிய அளவில் பயன் அளித்தாக உத்தரப்பிரதேச அரசு கூறியுள்ளது.

கும்பமேளா நடைபெறும் பகுதியில் 2 ஆயிரத்து 500-க்கும் மேற்பட்ட மேகராக்கள் நிறுவப்பட்டு அவை செயற்கை நுண்ணிறைவு தொழில்நுட்பத்துடன் இணைக்கப்பட்டதாக அதிகாரிகள் தெரிவித்தனர்.

இதற்கென ஒருங்கிணைந்த கட்டுப்பாட்டு மையம் ஒன்று ஏற்படுத்தப்பட்டதாக அவர்கள் கூறினர்

இந்த மகா கும்பமேளா வரும் 26-ஆம் தேதி நிறைவடைகிறது.

(சுஷண்ட் பைட் - Song - 8 நொடிகள்)

<<<<<<>>>>>>>>

பிரதமர் திரு நரேந்திர மோடி மக்களிடையே மனம் திறந்துபேசும் மன் கி பாத் நிகழ்ச்சி அகில இந்திய வானொலியில் நாளை காலை 11 மணிக்கு ஒலிபரப்பாகிறது.

நாடு முழுவதும் உள்ள வானொலி நிலையங்கள் இதனை அஞ்சல் செய்யும்.

பிரதமர் உரை முடிந்தவுடன் அதன் தமிழாக்கத்தை சென்னை அகில இந்திய வானொலி ஒலிபரப்பு செய்கிறது.

இது, இரவு 8 மணிக்கு மறு ஒலிபரப்பும் செய்யப்படும்.

தமிழகம் மற்றும் புதுச்சேரியில் உள்ள அனைத்து வானொலி நிலையங்களும் இதனை அஞ்சல் செய்யும்.

<<<<<<>>>>>>>>

மகாராஷ்டிராவில் கட்டுமானப்பணி நடைபெற்றுக்கொண்டிருந்த இடத்தில், வாரி மணலை கொட்டும்போது ஏற்பட்ட விபத்தில் ஐந்து தொழிலாளர்கள் உயிரிழந்தனர்.

Jalna மாவட்டத்துக்கு உட்பட்ட **Jafrabad** தாலுகாவில் இன்று அதிகாலை இந்த விபத்து நேரிட்டதாக அம்மாநில காவல்துறையினர் தெரிவித்தனர்.

வாரி மணலை இறக்கும்போது தற்காலிகமாக அமைக்கப்பட்டிருந்த கூடாரம் சரிந்து விழுந்ததில் அதில் தங்கியிருந்தோர் உயிரிழந்ததாக எமது செய்தியாளர் தெரிவிக்கிறார்.

இந்த விபத்தில் சிக்கிய ஒரு பெண் பாதுகாப்பாக மீட்கப்பட்டுள்ளதாகவும் காவல்துறையினர் கூறினர்.

<<<<<<>>>>>>>>

ஐப்பான் உடனான கூட்டு ராணுவ பயிற்சியில் பங்கேற்பதற்காக இந்திய ராணுவத்தினர் இன்று அந்நாட்டுக்கு புறப்பட்டு சென்றனர்.

இருநாடுகளுக்கு இடையேயான ராணுவ ஒத்துழைப்பை வலுப்படுத்தும் நோக்கில் இந்த கூட்டுப்பயிற்சி நடைபெறவுள்ளது.

தீவிரவாத தடுப்பு நடவடிக்கைகளுக்கு இந்த கூட்டு பயிற்சியில் கூடுதல் முக்கியத்துவம் அளிக்கப்பட்டுள்ளது.

இந்திய ராணுவத்தின் சார்பில் மெட்ராஸ் ரெஜிமெண்டை சேர்ந்த 120 பேர் இதில் பங்கேற்றுள்ளனர்.

கிழக்கு **Fuji**-ல் உள்ள ராணுவ பயிற்சி முகாமில் இந்த கூட்டுப்பயிற்சி வரும் 24-ஆம் தேதி தொடங்கி, அடுத்த மாதம் 9-ஆம் தேதிவரை நடைபெறவுள்ளது.

<<<<<<>>>>>>>>

சத்தீஸ்கரில் பாதுகாப்புப்படையினர் மேற்கொண்ட தேடுதல் நடவடிக்கையின்போது ஏராளமான ஆயுதங்கள் பறிமுதல் செய்யப்பட்டன.

Gundrajudem கிராமம் அருகே உள்ள வனப்பகுதியில், நக்சலைட்டுகள் பதுங்கியிருப்பதாக கிடைத்த தகவலையடுத்து பாதுகாப்புப்படையினர் அப்பகுதியை சுற்றிவளைத்து தேடுதல் வேட்டையில் ஈடுபட்டனர்.

அப்போது அப்பகுதியில் பதுக்கிவைக்கப்பட்டிருந்த ஏராளமான ஆயுதங்கள் பறிமுதல் செய்யப்பட்டதாக எமது செய்தியாளர் தெரிவிக்கிறார்.

<<<<<<>>>>>>>>

ஆசிய கோப்பை வில்வித்தை போட்டியில் இந்தியா இன்று இரண்டு தங்கப்பதக்கங்களை வென்றது.

பாங்காக்கில் நடைபெற்றுவரும் இப்போட்டியின் ஆடவர் ஒற்றையர் பிரிவில் இந்தியாவின் **Kushal Dalal** தங்கப்பதக்கம் வென்றார்.

இறுதிப்போட்டியில் அவர், 148-144 என்ற புள்ளிக்கணக்கில், தென்கொரியாவின் **Choi Yonghee** -ஐ வென்றார்.

ஆடவர் குழு பிரிவிலும் **Kushal Dalal – Manav Ganeshrao – Ganesh Mani** ஆகியோரை கொண்ட இந்திய அணி தங்கப்பதக்கத்தை வென்றது.

இப்பிரிவு இறுதியாட்டத்தில் இந்தியா 237-233 என்ற புள்ளிக்கணக்கில் மலேசியாவை வென்று இப்பதக்கத்தை கைப்பற்றியது.

<<<<<<>>>>>>>>

உலக தடகள சாம்பியன் போட்டியில் பங்கேற்க இந்தியாவின் குல்வீர் சிங் தகுதி பெற்றுள்ளார்.

அமெரிக்காவின் பாஸ்டனில் நடைபெற்ற சர்வதேச தடகள போட்டியின் ஐந்தாயிரம் மீட்டர் ஓட்டத்தில் 13 நிமிடத்திற்குள் கடந்து, நான்காவது இடத்தை பிடித்ததன் மூலம், உலக தடகள சாம்பியன் போட்டியில் பங்கேற்க அவர் தகுதி பெற்றார்.

இப்போட்டி டோக்கியோவில் வரும் செப்டம்பர் மாதம் நடைபெறவுள்ளது.

<<<<<<>>>>>>>>

புரோ ஹாக்கி லீக் போட்டியில் அயர்லாந்துக்கு எதிரான முதலாவது ஆட்டத்தில் இந்தியா 3-1 என்ற கோல் கணக்கில் வெற்றிபெற்றது.

<<<<<<>>>>>>>>